

مناظر اہل سنت مولانا محمد عنایت اللہ سانگلہ ہل شیخوپورہ

مناظر اہل سنت حضرت علامہ محمد عنایت اللہ بن جناب نواب الدین ۱۳۳۸ھ/۱۹۱۹ء میں شیخوپورہ کے موضع ہر دویر پار میں پیدا ہوئے۔

آپ نے ابتدائی کتب درس نظامی مولانا احمد دین صاحب سکیمی (گوجرانولہ) کے مقام پر پڑھیں۔ صرف و نحو حضرت استاذ العلماء قاضی عبدالسیحان کھلاڑی رحمۃ اللہ سے علی پور شریف (سیالکوٹ) میں پڑھنے کے بعد آپ بریلی شریف حاضر ہوئے، جہاں آپ نے فقہ اور اصول کا درس حضرت علامہ شمس الدین سے لیا۔

بعض علوم آپ نے حضرت خواجہ غلام فرید رحمۃ اللہ تعالیٰ کوٹ مٹھن شریف (ڈیرہ غازی خان) کے دربار پر قائم مدرسہ میں داخل ہو کر پڑھے۔

کتب احادیث کا درس حضرت محدث اعظم مولانا ابوالفضل محمد سوار احمد رحمۃ اللہ سے دارالعلوم منظر اسلام بریلی شریف میں لیا اور اس طرح تکمیل علوم و فنون کے بعد آپ نے سند فراغت و دستار فضیلت حاصل کی۔

آپ نے تدریسی زندگی کا آغاز دارالعلوم حزب الاحناف لاہور سے کیا۔ یہاں آپ نے بطور صدر مدرس کام کیا۔ کچھ مدت حضرت میاں شیر محمد رحمۃ اللہ تعالیٰ (شرقیہ شریف) کے قائم کردہ مدرسہ میں تدریسی فرائض سرانجام دیے۔

اس کے بعد آپ نے امرتسر میں ایک عظیم الشان دارالعلوم قائم کیا۔ تقسیم ہند کے بعد آپ پاکستان تشریف لائے اور جامع مسجد سانگلہ ہل کی خطابت پر فائز ہوئے۔ یہاں آپ نے ایک دارالعلوم بھی قائم کیا جہاں شب و روز علوم اسلامیہ اور قرآن پاک کی تعلیم کو نوراں

ہواؤں سے فضا معطر ہوتی ہے ۔

حضرت علامہ مولانا عنایت اللہ بے مثال واعظ اور عظیم مناظر ہیں ۔ اگر کچھ غیر مشتبہ اہل سنت و جماعت کہا جائے تو مبالغہ نہ ہوگا ۔ تحفظ ناموس رسول علیہ الصلوٰۃ والسلام اور مقام اولیاء کے تحفظ کے لیے آپ ملک کے اطراف و اکناف میں تبلیغ فرماتے ہیں ۔

دشمنانِ دین اسلام کے لیے آپ نگلی تلوار ہیں ۔ حقیقت یہ ہے کہ جب میدان میں اہل سنت کا یہ کوہِ گراں موجود ہو تو کسی بے دین اور بد عقیدہ کو جرأتِ مقابلہ نہیں ہوتی ۔ بارہا آپ مخالفینِ اہل سنت کو میدانِ مناظرہ میں شکستِ فاش دے چکے ہیں ۔

آپ نے سانگلہ ہل میں ایک عظیم الشان مسجد تعمیر کرائی جو شان و شوکت اور حسن و جمال میں پاکستان کی بڑی بڑی مساجد میں ممتاز مقام کی حیثیت رکھتی ہے ۔

آپ کی تصانیف میں رسالہ نور بڑی اہمیت کا حامل ہے ۔ اس تصنیف کا پورا نام یہ ہے : ”مسئلہ نور و بشرپا ایک تحقیقی نظر“ المعروف ”رسالہ نور“ یہ نوری بک ڈپو لاہور کی طرف سے شائع ہو چکا ہے ۔